

ہوا۔ لوگوں کا غصہ بھڑک اٹھا۔ صدر تھانے پہنچتے پہنچتے بھیر جمع ہو گئی۔ اس جھوٹے  
 سے شہر میں جس کی آبادی چالیس پچاس ہزار سے زیادہ نہ ہوگی، پانچ ہزار کا اکٹھا ہونا کوئی  
 معمولی بات نہ تھی۔ اب میں اندر تھا۔ باہر نعرے لگ رہے تھے۔ مجھے ایک لمحے کے لیے یہ  
 خیال ضرور آیا کہ کہیں پولیس کشتنشد و پر نہ اُتر آئے۔ لیکن باوجود یہ کہ انگریزوں کا زمانہ  
 تھا لیکن پولیس کا ہاتھ اتنا چٹھا ہوا نہ تھا۔ آج کا زمانہ ہوتا تو مجھے یقین ہے کہ کئی لاونڈ  
 گوئی چل جاتی۔ کیوں کہ اس معاملے میں اب پولیس خاصی بے تکلف ہو گئی ہے۔ یہ ضرور ہے  
 کہ اُس زمانے میں اگر کوئی چلتی تھی تو کوئی انکوائری وغیرہ نہیں ہوتی تھی، اب شہریوں کے  
 مطالبے پر تحقیقاتی کمیشن مقرر ہو جاتا ہے جو سال دو سال میں اپنی رپورٹ پیش کر دیتا ہے  
 اُس وقت تک معاملہ ٹھنڈا ہو جاتا ہے اور لوگ بھول جاتے ہیں۔ ہاں تو شاید اسی کے پیش نظر  
 صوبائی دار الخلافہ ناگپور سے ہدایت آئی کہ مجھے جلد از جلد بمبڑا ضلع جیل میں منتقل کر دیا جائے۔  
 چنانچہ راتوں رات مجھے وہاں پہنچا دیا گیا جس وقت میں وہاں پہنچا تو صبح ہو چکی تھی جیل کے  
 پھانک پر تھوڑی دیر انتظار کرنا پڑا۔ جیل کا پھانک کھلا اور میں اندر داخل ہوا۔ کیا خوبصورت  
 جگہ تھی، ہر طرف پھول کھلے ہوئے تھے، بڑا شان دار لان تھا۔ دور دورہ روشیں تھیں، راستے صاف  
 ستھرے تھے۔ اگر ذرا سی بھی کہیں گرد ہوتی تو دور سے دکھائی دیتی۔ میں اس وقت اس منظر کی  
 خوب صورتی سے متاثر ہو رہا ہوں، لیکن اس وقت مجھے وہ جگہ بہت بُری لگی۔ کھلے ہوئے پھولوں  
 کو دیکھ کر جھنجھلا ہٹ ہوئی۔ وہاں کا یہ سماں بڑا عجیب سا محسوس ہوا۔ بعد میں جب میں نے اس  
 کیفیت پر غور کیا تو یہ خیال ضرور آیا کہ خوب صورتی اضافی ہوتی ہے۔ میں اندر سے پریشان تھا  
 اس لیے اس حسن سے لطف اندوز نہ ہو سکا۔ یہ پھولوں کی کیاریاں مجھے ذرا بھی اچھی نہ لگیں۔  
 ذرا سی کھاپڑھی ہوئی۔ پولیس والے مجھے جیل کے حوالے کر کے چل دیے اور مجھے  
 ’اے کلاس‘ میں پہنچا دیا گیا۔ وہاں اور بھی سیاسی قیدی تھے۔ کانگریسی، سوشلسٹ،  
 کمیونسٹ۔ ان سب نے بڑی خوشدلی سے استقبال کیا۔ زیادہ تر ایسے لوگ تھے جن سے  
 ذاتی تعلقات تھے، بعض سے سیاسی تصادم ہونے لگے۔ ایک سی۔ ایس۔ پی لیڈر مجھے غدار کہا  
 کرتے تھے۔ وہ بڑھے۔ مصافحہ کیا۔ میں نے کہا ”آپ کا غدار آگیا“ وہ مسکرائے